

AQEM - Asiyada etimad və yaradıcı əməkdaşlıq platforması

Xəbər verildiyi kimi, Asiyada Qarşılıqlı Fəaliyyət və Etimad Tədbirləri üzrə Müşavirə (AQEM) yanında Biznes Şurası İdarə Heyətinin Azərbaycanın sədrliyi ilə ilk iclası keçirilmişdir. Onlayn formatda təşkil olunan tədbirdə AQEM-ə üzv dövlətlərdən Azərbaycan, Türkiyə, Rusiya, Qazaxıstan və Tailand nümayəndələri iştirak ediblər.

AQEM-in baş katibi Kayrat Sarıbay qurumun fəaliyyəti, Azərbaycanın 2024-2026-cı illərdə təşkilata sədrliyi və AQEM yanında Biznes Şurasının fəaliyyəti barədə məlumat vermişdir. İclasda 2024-2026-cı illərdə Kiçik və Orta Biznesin İnkişafı Agentliyinin (KOBİA) Biznes Şurasına sədrliyi dövründə qurumun gündəliyindəki prioritet istiqamətlər, üzv dövlətlərin işgüzar dairələri arasında əməkdaşlığın gücləndirilməsi və KOB-ların inkişafına dair yeni imkanların araşdırılması müzakirə olunmuşdur.

Məlumat üçün bildirək ki, AQEM-in yaradılması haqqında ilk təşəbbüsü 1992-ci il oktyabrın 5-də BMT Baş Assambleyasının 47-ci sessiyası zamanı Qazaxıstanın keçmiş Prezidenti Nursultan Nazarbayev irəli sürmüşdür. Əsas məqsəd Asiyada sülh və təhlükəsizliyin təmin olunması üzrə effektiv və universal təşkilat təsis etmək olmuşdur. AQEM-in fəaliyyətini tənzimləyən əsas sənədlər 1999-cu ildə qəbul edilmiş "AQEM üzv dövlətləri arasında münasibətlərin rəhbər prinsipləri haqqında Bəyannamə" və 2002-ci ildə təsdiqlənmiş "Almatı Aktı"dır. Müşavirənin inzibati orqanı Astana şəhərində yerləşən katiblikdir. Hazırda təşkilatın 28 üzvü var. Bundan əlavə, 10 ölkə, həmçinin BMT, ATƏT, Beynəlxalq Miqrasiya Təşkilatı, Ərəb Dövlətləri Liqası, Türk Dövlətləri Parlament Assambleyası kimi beynəlxalq təşkilatlar qurumda müşahidəçi statusuna malikdirlər.

Azərbaycan Nursultan Nazarbayevin təşəbbüsünü dəstəkləyən ilk dövlətlərdəndir. Ölkəmiz "Təhlükəsiz və səmərəli nəqliyyat dəhlizləri sistemlərinin inkişaf etdirilməsi" sahəsində etimad-qurucu tədbirin əlaqələndiricisi funksiyalarını yerinə yetirir. Bu istiqamətdə Azərbaycan 2011-ci il aprel 20-21-də sözügedən etimad-quruculuğu sahəsində ekspertlərin görüşünə evsahibliyi etmişdir. 10 il sonra - sentyabrın 23-də isə virtual formatda Azərbaycan tərəfindən "Nəqliyyat və logistika əməliyyatlarında rəqəmsallaşmanın gücləndirilməsi istiqamətində əməkdaşlığın təşviqi" mövzusunda eks-



pertlərin növbəti görüşü təşkil edilmişdir. Bundan başqa, 2018-ci il aprel 13-14-də Bakıda "Sülh, təhlükəsizlik və davamlılıq kontekstində beynəlxalq gənclər əməkdaşlığı" mövzusunda AQEM-in Gənclər Şurasının üçüncü konfransı keçirilmişdir.

AQEM Nazirlər Şurasının 2024-cü il 19 mart tarixli qərarı ilə 2024-2026-cı illər üzrə müşavirəyə sədrlik ölkəmizə keçmişdir. Təşkilata sədrlik çərçivəsində AQEM-in Biznes və Gənclər şuralarına sədrliyin də həmin dövr üçün Azərbaycan tərəfindən həyata keçirilməsi nəzərdə tutulur. Qeyd edək ki, 2025-ci ildə Azərbaycanda AQEM-in etimad tədbirlərinin həyata keçirilməsi planına 44 tədbir daxil edilmişdir. Bunlardan təxminən 20-si Azərbaycan tərəfindən təklif olunmuşdur ki, bu da AQEM-in 5 əsas iş istiqamətini (iqtisadi, ekoloji, insani və hərbi-siyasi ölçülər, yeni çağırışlar və təhdidlər ölçüsü) əhatə edir.

AQEM yanında Biznes Şurası İdarə Heyətinin Azərbaycanın sədrliyi ilə keçirilən ilk iclası da həmin tədbirlər sırasındandır. Tədbirdə AQEM yanında Biznes Şurasının və KOBİA İdarə Heyətinin sədri Orxan Məmmədov gündəlikdəki prioritet məsələlər barədə fikirlərini bölüşmüşdür. Bildirilmişdir ki, ticarət və investisiya sahəsində əməkdaşlığın gücləndirilməsi, KOB-ların regional və global bazarlara çıxışının genişləndirilməsi, sənaye əməkdaşlığının və KOB-ların global dəyər zəncirlərinə integrasiyasının təşviqi, "yaşıl iqtisadiyyat"ın və davamlı sahibkarlığın inkişafı, qadın sahibkarlar üçün imkanların artırılması Azərbaycanın sədrliyi dövründə Biznes Şurasının prioritetləri sırasında olacaqlar.

Hazırda biznes-dialogun gücləndirilməsi, beynəlxalq tərəfdaşlığın təşviqi və sahibkarlığın dəstəklənməsinə yönəlmiş bir sıra təşəbbüslər planlaşdırılır. Bunlar investisiyalar, rəqəmsal transformasiya, ixrac potensialı və KOB-ların davamlılığı mövzularında vebinarların təşkili, biznesin inkişafında ən yaxşı təcrübələrin mübadiləsi üçün AQEM-ə üzv dövlətlər ilə müntəzəm işgüzar müzakirələrin aparılması, 10-cu Biznesforum çərçivəsində keçiriləcək sərgini regionda KOB-ların innovasiyalarını və nailiyyətlərini nümayiş etdirmək üçün unikal platformaya çevirməkdən ibarətdir. İclasda həmçinin Türkiyə, Qazaxıstan və Rusiya nümayəndələri çıxış edərək qarşıdakı dövrdə AQEM yanında Biznes Şurasının fəaliyyətinə və əməkdaşlıq imkanlarına dair fikirlərini bölüşüblər.

Yeri gəlmişkən, xatırladaq ki, bir müddət əvvəl qurumun baş katibi Kayrat Sarıbay ölkəmizin təşkilata rəhbərliyi ilə bağlı fikirlərini söyləmişdi: "Azərbaycanın sədrliyi Asiyada qarşılıqlı əlaqə, rəqəmsallaşma və davamlı inkişaf vasitəsilə AQEM-in gücləndirilməsinə yönəlib. Bu məqsədlərə nail olmaq üçün ölkə 3 prioritet istiqamətə diqqət yetirəcək. AQEM-in transformasiya və institusional inkişafı, etimad tədbirlərinin həyata keçirilməsi vasitəsilə müəyyən sahələrdə əməkdaşlıq və AQEM ilə digər beynəlxalq təşkilatlar arasında fəaliyyətə yardım etmək. İnandırırıq ki, Azərbaycanın fəal və mütərəqqi liderliyi altında AQEM Asiyada etimad və yaradıcı əməkdaşlığın unikal platforması kimi öz statusunu gücləndirməyə nail olacaqdır".

Züleyxa ƏLİYeva,
"Azərbaycan"